

హనుమత్ సీతాలక్ష్మణభరతశత్రుఘ్నపరివారసమేత శ్రీరామచంద్రపరబ్రహ్మణే నమః

• సకలకర్మసిద్ధికి
శ్రీమద్రామాయణపారాయణం •

భూత పిశాచ బాధనివృత్తి కొరకు



పారాయణ చేయవలసిన సర్గలు

భూత పిశాచ బాధనివృత్తి కొరకు

సుందరకాండ - 3 వ సర్గ

52 శ్లోకాలు

పారాయణ శ్లోకాల సంఖ్య - 52 శ్లోకాలు

అథ సంకల్పః

శ్రీమదఖిలాండకోటిబ్రహ్మాండనాయకస్య, శ్రీపద్మావతీజానేః, శ్రీవేంకటేశ్వర
పరబ్రహ్మణః, రూపాంతరభూతస్య, శ్రీరామచంద్రప్రభోః, అనుగ్రహేణ, అస్మిన్,
సర్వజగదుపద్రవకాలే, ప్రపంచశాంత్యర్థమ్, అతి శీఘ్రమేవ, విషూచికా క్రిమేః,
వినాశనార్థం, సర్వప్రపంచస్య, విశిష్య, భారతదేశస్య, ఉత్తరోత్తర, శుభసంపత్సమృద్ధ్యర్థం,
దేశస్యాస్య, శత్రుదురాక్రమణ, ఆర్థికమాంద్య, ప్రజాకల్లోలాది, సర్వపీడానివృత్త్యర్థం,
ఏతద్ దేశస్థిత, సర్వజనేషు, సామనస్య, సాదరభావనా సిద్ధ్యర్థం, హిందూధర్మాభిధానస్య,
సనాతన ఆర్షధర్మస్య, సర్వోన్నతిసిద్ధ్యర్థం, తద్ధర్మప్రతికూలతా పరిహారార్థం,
వైరిక్షయార్థం, గోసంరక్షణార్థం చ, విశేషతః, ఏతాదృశ, జగత్కళ్యాణకర, కార్యక్రమ-
నిర్వహణశీలస్య, శ్రీమత్తిరుమల తిరుపతి దేవస్థానస్య, సర్వతోముఖాభివృద్ధ్యర్థం,
అక్షరలక్ష్యాత్మక, సీతాలక్ష్మణహనుమత్సమేత, శ్రీరామమూలమంత్రానుష్ఠాన, తర్పణ,
హోమపూర్వకం, భూమ్యంతరిక్షచర భూతవేతాలాదికృత సర్వపీడానివృత్త్యర్థం,
శ్రీమద్వాల్మీకి రామాయణాంతర్గతే, సుందరకాండే, లంకా విజయాత్మక
తృతీయస్కర్గపారాయణం, ఆచార్యముఖేన, అన్యోన్యసాహాయ్యేన, లోకకళ్యాణార్థం,
కరిష్యామహే.

శ్రీ రామప్రార్థన

రామాయ రామభద్రాయ రామచంద్రాయ వేధసే ।

రఘునాథాయ నాథాయ సీతాయాః పతయే నమః ॥ 1 ॥

శ్రీ ఆంజనేయ ప్రార్థన

గోష్పదీకృతవారాశిం మశకీకృతరాక్షసం ।

రామాయణమహామాలారత్నం వందే నిలాత్మజమ్ ॥ 2 ॥

శ్రీ వాల్మీకి ప్రార్థన

కూజంతం రామ రామేతి మధురం మధురాక్షరమ్ ।

ఆరుహ్య కవితాశాఖాం వందే వాల్మీకి కోకిలమ్ ॥ 3 ॥

శ్రీరామచంద్రపరబ్రహ్మణే నమః

అథ శీమద్రామాయణే ఆదికావ్యే సున్దరకాణ్డే తృతీయసర్గః

రామభద్ర మహేష్వాస రఘువీరస్యపోత్తమ ।

భో దశస్యాన్తకాఽస్మాకం రక్షాం దేహి శ్రియం చ తే ॥

స లంబశిఖరే లంబే లంబతోయదసన్నిభే ।

సత్త్వమాస్థాయ మేధావీ హనూమాన్ మారుతాత్మజః ॥ 3.1 ॥ (2 సార్లు)

నిశి లంకాం మహాసత్త్వః వివేశ కపికుంజరః ।

రమ్యకాననతోయాధ్యాం పురీం రావణపాలితామ్ ॥ 3.2 ॥

శారదాంబుధరప్రఖ్యైః భవనైరుపశోభితామ్ ।

సాగరోపమనిర్ఘోషాం సాగరానిలసేవితాం ॥ 3.3 ॥

సుపుష్టబలసంఘుష్టాం యథైవ విటపావతీమ్ ।

చారుతోరణనిరూహాం పాణ్డూరద్వారతోరణాం ॥ 3.4 ॥

భుజగాచరితాం గుప్తాం శుభాం భోగవతీమివ ।

తాం సవిద్యుద్ఘనాకీర్ణాం జ్యోతిర్మార్గనిషేవితామ్ ॥ 3.5 ॥

మందమారుతసంచారాం యథేంద్రస్యామరావతీమ్ ।

శాతకుంభేన మహతా ప్రాకారేణాభిసంవృతామ్ ॥ 3.6 ॥

కింకిణీజాలఘోషాభిః పతాకాభిరలంకృతామ్ ।

ఆసాద్య సహసా హృష్టః ప్రాకారమభిషేదివాన్ ॥ 3.7 ॥

విస్మయావిష్టహృదయః పురీమాలోక్య సర్వతః ।

జాంబూనదమయైర్ద్వారైః వైడూర్యకృతవేదికైః ॥ 3.8 ॥

వజ్రస్ఫటికముక్తాభిః మణికుట్టిమభూషితైః ।

తప్తహోటకనిరూపైః రాజతామలపాణ్డూరైః ॥ 3.9 ॥

వైడూర్యకృతసోపానైః స్ఫాటికాన్తరపాంసుభిః ।

చారు సంజవనోపేతైః ఖమివోత్పతితైశ్శుభైః ॥ 3.10 ॥

క్రౌంచబర్హిణసంఘుష్టైః రాజహంసనిషేవితైః ।

తూర్యాభరణనిర్ఘోషైః సర్వతః ప్రతినాదితామ్ ॥ 3.11 ॥

వస్వాకసారాప్రతిమాం తాం వీక్ష్య నగరీం తతః ।

ఖమివోత్పతితుం కామాం జహర్ష హనుమాన్ కపిః ॥ 3.12 ॥

తాం సమీక్ష్య పురీం రమ్యాం రాక్షసాధిపతేశ్శుభాం ।

అనుత్తమామృద్ధియుతాం చిన్తయామాస వీర్యవాన్ ॥ 3.13 ॥

నేయమన్యేన నగరీ శక్యా ధర్షయితుం బలాత్ ।

రక్షితా రావణబలైః ఉద్యతాయుధధారిభిః ॥ 3.14 ॥

కుముదాంగదయోర్వాపి సుషేణస్య మహాకపేః ।

ప్రసిద్ధేయం భవేద్భూమిః మైందద్వివిదయోరపి ॥ 3.15 ॥

వివస్వతస్తనూజస్య హరేశ్చ కుశపర్వణః ।

ఋక్షస్య కేతుమాలస్య మమ చైవ గతిర్భవేత్ ॥ 3.16 ॥

సమీక్ష్య తు మహాబాహుః రాఘవస్య పరాక్రమమ్ ।

లక్ష్మణస్య చ విక్రాంతమ్ అభవత్ ప్రీతిమాన్ కపిః ॥ 3.17 ॥

తాం రత్నవసనోపేతాం కోష్ఠాగారావతంసకామ్ ।

యంత్రాగారస్తనీమృద్ధాం ప్రమదామివ భూషితామ్ ॥ 3.18 ॥

తాం నష్టతిమిరాం దీప్తైః భాస్వరైశ్చ మహాగృహైః ।

నగరీం రాక్షసేంద్రస్య దదర్శ స మహాకపిః ॥ 3.19 ॥

అథ సా హరిశార్దూలం ప్రవిశంతం మహాబలమ్ ।

నగరీ స్వేన రూపేణ దదర్శ పవనాత్మజమ్ ॥ 3.20 ॥

సా తం హరివరం దృష్ట్వా లంకా రావణపాలితా ।

స్వయమేవోత్థితా తత్ర వికృతానన దర్శనా ॥ 3.21 ॥

పురస్తాత్కపివర్యస్య వాయుసూనోరతిష్ఠత ।

ముంచమానా మహానాదమ్ అబ్రవీత్పవనాత్మజమ్ ॥ 3.22 ॥

కస్త్యం కేన చ కార్యేణ ఇహ ప్రాప్తో వనాలయ ।

కథయస్వేహ యత్తత్త్వం యావత్ప్రాణా ధరంతితే ॥ 3.23 ॥

న శక్యం ఖల్వియం లంకా ప్రవేశ్టుం వానర త్వయా ।

రక్షితా రావణబలైః అభిగుప్తా సమంతతః ॥ 3.24 ॥

అథ తామబ్రవీద్వీరః హనూమానగ్రతస్థితాం ।

కథయిష్యామి తే తత్త్వం యన్మాంత్యం పరిపృచ్ఛసి ॥ 3.25 ॥

కా త్వం విరూపనయనా పురద్వారేవ తిష్ఠసి ।

కిమర్థం చాపి మాం రుద్ధ్వా నిర్భర్త్యయసి దారుణా ॥ 3.26 ॥

హనూమద్వచనం శ్రుత్వా లంకా సా కామరూపిణీ ।

ఉవాచ వచనం క్రుద్ధా పరుషం పవనాత్మజమ్ ॥ 3.27 ॥

అహం రాక్షసరాజస్య రావణస్య మహాత్మనః ।

అజ్ఞాప్రతీక్షా దుర్ధర్షా రక్షామి నగరీమిమామ్ ॥ 3.28 ॥

న శక్యా మామవజ్ఞాయ ప్రవేశ్టుం నగరీ త్వయా ।

అద్య ప్రాణైః పరిత్యక్తః స్వప్స్యసే నిహతో మయా ॥ 3.29 ॥

అహం హి నగరీ లంకా స్వయమేవ ప్లవంగమ ।
 సర్వతః పరిరక్షామి హ్యేతత్తే కథితం మయా ॥ 3.30 ॥
 లంకాయా వచనం శ్రుత్వా హనూమాన్ మారుతాత్మజః ।
 యత్నవాన్ స హరిశ్రేష్ఠః స్థితశ్చైల ఇవాపరః ॥ 3.31 ॥
 స తాం స్త్రీరూపవికృతాం దృష్ట్వా వానరపుంగవః ।
 ఆబభాషేఽథ మేధావీ సత్వవాన్ ప్లవగర్షభః ॥ 3.32 ॥
 ద్రక్ష్యామి నగరీం లంకాం సాట్టప్రాకారతోరణామ్ ।
 ఇత్యర్థమిహ సంప్రాప్తః పరం కౌతూహలం హి మే ॥ 3.33 ॥
 వనాన్యపవనానీహ లంకాయాః కాననాని చ ।
 సర్వతో గృహముఖ్యాని ద్రష్టుమాగమనం హి మే ॥ 3.34 ॥
 తస్య తద్వచనం శ్రుత్వా లంకా సా కామరూపిణీ ।
 భూయ ఏవ పునర్వాక్యం బభాషే పరుషాక్షరమ్ ॥ 3.35 ॥
 మామనిర్జిత్య దుర్బుద్ధే రాక్షసేశ్వరపాలితా ।
 న శక్యమద్య తే ద్రష్టుం పురీయం వానరాధమ ॥ 3.36 ॥
 తతః స కపిశార్దూలః తామువాచ నిశాచరీమ్ ।
 దృష్ట్వా పురీమిమాం భద్రే పునర్యాస్యే యథాగతమ్ ॥ 3.37 ॥
 తతః కృత్వా మహానాదం సా వై లంకా భయావహామ్ ।
 తలేన వానరశ్రేష్ఠం తాడయామాస వేగితా ॥ 3.38 ॥
 తతస్య కపిశార్దూలః లంకయా తాడితో భృశమ్ ।
 ననాద సుమహానాదం వీర్యవాన్ పవనాత్మజః ॥ 3.39 ॥
 తతస్సంవర్తయామాస వామహస్తస్య సోఽంగుళీః ।
 ముష్టినాభిజఘానైనాం హనూమాన్ క్రోధమూర్చితః ॥ 3.40 ॥
 స్త్రీచేతి మన్యమానేన నాతిక్రోధస్స్వయం కృతః ॥ 3.41 ॥
 సా తు తేన ప్రహరేణ విహ్వలాంగీ నిశాచరీ ।
 పపాత సహసా భూమౌ వికృతాననదర్శనా ॥ 3.42 ॥
 తతస్తు హనుమాన్ ప్రాజ్ఞః తాం దృష్ట్వా వినిపాతితామ్ ।
 కృపాం చకార తేజస్వీ మన్యమానస్త్రియం తు తామ్ ॥ 3.43 ॥
 తతో వై భృశసంవిగ్నా లంకా సా గద్గదాక్షరమ్ ।
 ఉవాచాగర్వితం వాక్యం హనుమంతం ప్లవంగమం ॥ 3.44 ॥
 ప్రసీద సుమహాబాహో త్రాయస్య హరిసత్తమ ।
 సమయే సౌమ్య తిష్ఠంతి సత్త్వవంతో మహాబలాః ॥ 3.45 ॥

అహం తు నగరీ లంకా స్వయమేవ ప్లవంగమ ।

నిర్జితాహం త్వయా వీర విక్రమేణ మహాబల ॥ 3.46 ॥

ఇదం తు తథ్యం శృణు వై బ్రువంత్యా మే హరీశ్వర ।

స్వయంభువా పురా దత్తం వరదానం యథా మమ ॥ 3.47 ॥

యదా త్వాం వానరః కశ్చిత్ విక్రమాద్వశమానయేత్ ।

తదా త్వయా హి విజ్ఞేయం రక్షసాం భయమాగతం ॥ 3.48 ॥

స హి మే సమయస్సౌమ్య ప్రాప్తోఽద్య తవ దర్శనాత్ ।

స్వయంభూవిహితస్సత్యః న తస్యాస్తి వ్యతిక్రమః ॥ 3.49 ॥

సీతానిమిత్తం రాజ్ఞస్తు రావణస్య దురాత్మనః ।

రక్షసాం చైవ సర్వేషాం వినాశస్సముపాగతః ॥ 3.50 ॥

తత్రప్రవిశ్య హరిశ్రేష్ఠ పురీం రావణపాలితామ్ ।

విధత్స్వ సర్వకార్యాణి యాని యానీహ వాంఛసి ॥ 3.51 ॥

ప్రవిశ్య శాపోపహతాం హరీశ్వర, శుభాం పురీం రాక్షసముఖ్యపాలితాం ।

యదృచ్ఛయా త్వం జనకాత్మజాం సతీం, విమార్గ సర్వత్ర గతో యథాసుఖమ్ ॥3.52॥
(2 సార్లు)

రామభద్ర మహేష్వాస రఘువీరన్యపోత్తమ ।

భో దశాస్యాంతకాఽస్మాకం రక్షాం దేహి శ్రియం చ తే ॥

ఇత్యార్షే శ్రీమద్రామాయణే ఆదికావ్యే సుందరకాణ్డే తృతీయసర్గః



శ్రీరామస్తుతిః - ఆపదామపహర్తారం దాతారం సర్వసంపదాం ।

లోకాభిరామం శ్రీరామం భూయో భూయో నమామ్యహమ్ ॥

ఫలశ్రుతిః - కుటుంబవృద్ధిం ధనధాన్యవృద్ధిం, ప్రియశ్చ ముఖ్యాస్సుఖముత్తమం చ ।

శ్రుత్వా శుభం కావ్యమిదం మహార్థం, ప్రాప్నోతి సర్వాం భువి చార్హసిద్ధిమ్ ॥

శ్రీరామచంద్రపరబ్రహ్మణే నమః

అథ క్షమాప్తార్థనా

- యదక్షరపదభ్రష్టం మాత్రాహీనం చ యదృవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ భగవత్సమర్పణమ్

- కాయేన వాచా మనసేంద్రియైర్వా
బుద్ధ్యాత్మనా వా ప్రకృతేః స్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

- శ్రియః కాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

